

RI TYOXLAJ MIXA RUK' JUN QASNA'

BAUTISMOS

Ri Nab'e Tzij

Kristo xk'astaj uwach chkixo'l ri ekaminaqib'

Ri Utz'ib'anik ri Tyoxlaj Pablo chkech ri E'ajromanos **6,3-11**

³¿On la man iweta'm ta ri ix, ri uj che k'o ri qaqasna' pa ri Kristo Jesus, pa ri ukamikal wi ri are', qonojel ri uj k'o ri qaqasna'? ⁴Rumal k'uri', ri uj, ujmuqutalik ruk' ri Are' pa ri ukamikal rumal ri qaqasna', arech, jeri' jas ri Kristo xk'astaj uwach chkixo'l ri ekaminaqib' rumal ri uq'ijil ri Tatxel, ri uj, xoquje' k'o ri qak'aslemal ri' pa jun k'ak' k'aslemal chik.

⁵Xa jek'uri', we ri uj, uj jeri' jacha' ri Kristo, aretaq chi' k'o jun qakamikal je' jas ri ukamikal are', xoquje' ri uj, kk'astaj na qawach ri' jeri' jacha ri are' xk'astaj uwach; ⁶utz uch'ob'ik xqab'ano, che ri q'e'l qawinaqil xripib'axik cho ri ripib'al ruk' ri Are', arech, we jun b'aqilal ri' che rech ri makaj, man k'o ta chi uchuqab', arech ri uj man ujpataninel ta chi rech ri makaj. ⁷Rumal rech che ri jun che xkamik, man k'o ta chi ri' chuxe' ri makaj.

⁸We ri uj, xujkam ruk' ri Kristo, ri uj kqakojo che ri uj ujk'aslik ruk' ri are', ⁹e qeta'm, che aretaq chi' ri Kristo xk'astaj uwach chkixo'l ri ekaminaqib', ri are' man kkam ta chi jumul ri', kamik ri', ri kamikal man k'o ta chi ukowinem

puwi' ri Are'. ¹⁰Ri ukamikal jun kamikal chuwach ri makaj; e we kamikal chuwach ri makaj ri', xas pa junalik, e ri uk'aslemal jun k'aslemanik pa ri Dyos.

¹¹Ri ix, chichomaj b'a' che xixkam chuwach ri makaj e che k'o ik'aslemal pa ri Kristo Jesus.

Are wa' ri Utzij ri Qajaw

R/. Katqaq'ijilaj Qajaw

Jun chik Nab'e Tzij

Chi iwonojel chik'ama' ri qasna' pa ri ub'i' ri Jesus Kristo, arech kya'taj chi wech ri sachb'al mak

Ri Etaqo'nelab' (Hechos) 2,37-41

³⁷Aretaq chi' xkita weri', k'ax kq'atutik ri kanima' e kkib'ij chrech ri Lu' e chkech ri etaqo'nelab': «E'achalaxik, ¿jas rajawaxik kqab'an ri uj?». ³⁸Ri Lu' xub'ij chkech: «Chik'exa' b'a' ri ik'aslemal, k'atek'uri' chi iwonojel chik'ama' ri qasna' pa ri ub'i' ri Jesus Kristo, arech kya'taj chi wech ri sachb'al mak, e si kamik wa' kik'am ri usipanik ri Tyoxlaj Uxlab'xel. ³⁹Rumal rech che ri jikib'am ub'ixik, chiwech ix ya'om wi ub'ixik, xoquje' jikib'am ub'ixik chkech ri e'iwalk'uwa'l e chkech konojel ri naj ek'o wi e chkech konojel ri ke'usik'ij na ri Dyos». ⁴⁰Ruk' sib'alaj nik'aj taq tzij chik ke'usik'ij e kub'ij chkech: «Chikolo

b'a' iwib' chkiwach we itzel taq ija'l ri'». ⁴¹Ri e'are' che xkik'am ri tzij, xqasax kija'. Pa we jun q'ij ri' xe'ok kuk' e'oxib' mil winaq.

Are wa' ri Utzij ri Qajaw

R/. Katqaq'ijilaj Qajaw

Ri B'ix 27 (26)

R/.: Ri Ajawxel, are nuchäj e are nukolotajem

Ri Ajawxel, are nuchäj e are nukolotajem:

¿Jachin chuwach kinxe'j na wib'?

Ri Yahweh, are tapyä che ri ch'o'j pa ri nuk'aslemal:

¿Jachin rumal kinb'irb'it na ri'? **R/.**

⁴Xa jun jas uwach nutom chech ri Ajawxel,

xa jun jas uwach kintzukur:

are kinkanaj pa ri rachoch ri Ajawxel

ronojel ri taq uq'ij ri nuk'aslemal,

arech kink'aslemaj ri uki'al ri Ajawxel

e arech kintzukur ri nim Rachoch. **R/.**

⁸Kub'ij ri wanima' chwech: «Chatzukur ri upalaj»;

je' Ajawxel, kintzukur ri apalaj.

⁹¡Mak'u' ri awach chnuwach,

mak'yaq ub'i ri apataninel aretaq awoyowal,

at ri atnukolotajem:

minaya kanoq,

minawonob'a' kanoq,

Dyos nukolotajem! **R/.**

¹³¡Kinkojo, che kinwil na ri utzil che

rech ri Ajawxel chuwach ri kulewal ri ek'ask'oj!

¹⁴Chateye'n b'a' chrech ri Ajawxel,

ruk' ukowil awanima' e ruk' achuq'ab',

chateye'n b'a' chrech ri Ajawxel. **R/.**

Ri Utzalaj Tzij

Jochlaj tzij chuxe' kanoq ri Utzalaj Tzij Jn 8,12

¡Aleluya! ¡Aleluya! **R/.**

In ri inuchäj inusaqil ri uwachulew. Ri jun che kinuterne'b'ej ma kb'in ta chi jumul ri' pa ri q'equ'mal, xane kk'oji' ri usaqil k'aslemal ruk'

¡Aleluya! **R/.**

Ri Utzalaj Tzij rech ri Tyoxlaj Mate'o 28,16-20

¹⁶K'atek'uri' ri ju'lajuj etijoxelab', keb'e pa ri Galile'a cho ri juyub' che ub'im chi kan ri Jesus chkech. ¹⁷Aretaq chi' kkil uwach, kkiqasaj ri kijolom cho ri ulew. E ek'o jujun chkech kub'an keb' kik'u'x. ¹⁸Ri Jesus kqib' kuk' ri e'are' e jewa' we tzij kub'ij chkech ri': «Ronojel kowinem ya'om chwech chikaj e cho ri uwach ulew. ¹⁹Jix b'a', e chib'ana' etijoxelab' chkech konojel ri winaq chuwachulew, chib'ana' kiqasna' pa ri ub'i' ri Tatxel, pa ri ub'i' ri K'ojolxel, e pa ri ub'i' ri Tyoxlaj Uxlab'xel, ²⁰chik'utu' chkiwach ri uk'olik pa kanima' ronojel ri jastaq che xinb'ij chiwech. K'atek'uri' chiwila' weri', che ri in, in k'o iwuk' ronojel q'ij chi k'ate' na ri uk'isb'alil ri uwachulew».

Are wa' ri Utzij ri Qajaw

R/. Katqaq'ijilaj Qajaw